

حلال و حرام کے معاملات میں غیر مسلم کی گواہی کی شرعی حیثیت

مولانا یوسف عبدالرزاق اسکندر

(دوسری اور آخری قسط)

۵:..... ”اہلیت“ کی اقسام

ماہرینِ اصول فقہ نے اس موضوع پر تفصیلی بحث کی ہے، صاحبِ حسامی فرماتے ہیں:

”الأهلية نوعان: أهلية الوجوب و أهلية الأداء، أما أهلية الوجوب فبناء على قيام الذمة فإن الآدمي يولد وله ذمة صالحة للوجوب له وعليه إجماع الفقهاء بناء على العهد الماضي الخ.“

یعنی ”اہلیت“ کی دو قسمیں ہیں:

۲:..... اہلیتِ اداء

۱:..... اہلیتِ وجوب

اہلیتِ وجوب کسے کہتے ہیں؟ انسان پیدا ہونے کے بعد اس بات کی صلاحیت رکھتا ہے کہ اس کے حقوق و ذمہ داریوں (مالہ و ماعلیہ) کا تعین کیا جاسکے، اسی کو اہلیتِ وجوب کامل کہتے ہیں۔

غیر مسلم کے لیے بحیثیتِ انسان ایمان لانا واجب ہے، تاکہ ایمان والوں جیسے حقوق حاصل کر سکے، یعنی حقوق حاصل کرنے کا انحصار ایمان لانے پر ہے۔

اہلیتِ اداء کسے کہتے ہیں؟ اس کا مطلب یہ ہے کہ اہلیتِ وجوب کے ساتھ ساتھ اُسے بجالانے کی صلاحیت رکھتا ہو، یعنی ارادہ اور اختیار رکھتا ہو۔

صاحبِ حسامی اسی عبارت میں ایک اور اصول بتاتے ہوئے فرماتے ہیں:

”محل وجوب کے معدوم ہونے سے حکم وجوب معدوم ہو جاتا ہے، اسی وجہ سے غیر مسلم پر شریعت اور طاعات میں سے کوئی چیز واجب نہیں ہے، کیونکہ وہ آخرت کے ثواب کا اہل نہیں ہے اور اس پر ایمان لازم ہوگا؛ کیونکہ وہ ادائے ایمان اور ثبوتِ حکمِ ایمان کا اہل ہے:

”إن الوجوب غير مقصود بنفسه فجاز أن يبطل لعدم حكمه وغرضه كما ينعلم

دنیا اور آخرت کی مثال ایسی ہے جیسے کسی شخص کی دو بیویاں ہوں کہ جب ایک کو راضی کرتا ہے تو دوسری ناخوش ہو جاتی ہے۔ (حضرت علی المرتضیٰ رضی اللہ عنہ)

لعدم محله، ولہذا لم یجب علی الکافر شیء من الشرائع التي هی الطاعات لما لم یکن أهلاً لثواب الآخرة ولزمه الإیمان لما کان أهلاً لأدائه ووجوب حکمہ۔“
خلاصہ کلام یہ ہے کہ شریعت کے احکامات کے وجوب کا مدار درج ذیل بنیادی چیزوں پر ہے:

۱:..... انسان ہونا (جانور مکلف نہیں)

۲:..... عاقل ہونا (مجنون مکلف نہیں)

۳:..... بالغ ہونا (نا بالغ مکلف نہیں)

۴:..... آزاد ہونا، یعنی صاحب اختیار ہونا، غلام بعض چیزوں میں غیر مکلف ہے۔

معلوم ہوا کہ جب انسان ایمان ہی نہیں لایا تو ایمان لانے کے بعد کے احکامات اس کی طرف متوجہ ہی نہ ہوئے، لہذا وہ اہل ہی نہ رہا، اب اگر وہ احکامات کا اہل بننا چاہتا ہے تو اُسے پہلے ایمان لانا ہوگا۔
اوپر کی گئی بحث سے یہ معلوم ہوا کہ تمام انسانیت اس بات کی مکلف ہے کہ وہ:

۱:..... اللہ کو ایک جانے

۲:..... آپ ﷺ پر ایمان لائے اور

۳:..... آپ ﷺ پر نازل کی گئی شریعت پر عمل پیرا ہو۔

اسی وجہ سے اللہ تعالیٰ نے وحی کے ذریعہ پوری انسانیت سے ”اے لوگو!“ کے لفظ سے خطاب کیا۔ اس کے بعد بعض انسانوں نے اس صدا پر لبیک کہا اور بعض نے پرواہی نہیں کی، لہذا انسانیت دو بنیادی اقسام میں تقسیم ہو گئی:

پہلی قسم

اللہ کی بندگی میں داخل ہونے والے، جنہیں مسلمان، اہل ایمان وغیرہ کے نام سے جانا جاتا ہے۔

دوسری قسم

اللہ کی بندگی میں داخل نہ ہونے والے، جنہیں غیر مسلم، کافر، مشرک وغیرہ کے نام سے جانا

جاتا ہے۔

پہلی قسم ایمان لانے والوں کی ہے، جن کی جانب اللہ کے احکامات متوجہ ہوئے کہ انہوں نے عبادت کیسے کرنی ہے؟ معاملات کیسے کرنے ہیں، تاکہ وہ زندگی کے مقصد کو سمجھ سکیں اور دنیا و آخرت کی اُن نعمتوں سے فائدہ اٹھا سکیں جن کا اللہ اور اُس کے رسول ﷺ نے وعدہ فرمایا ہے اور اُن نقصانات سے بچ سکیں، جس سے بچنے کا اللہ نے حکم دیا ہے۔

دوسری قسم ایمان نہ لانے والوں کی ہے، جن کی طرف احکامات متوجہ نہیں ہوتے، کیونکہ احکامات پر عمل کا مقصد اور مکمل فائدہ تب ہی ہو سکتا ہے جب اللہ اور رسول ﷺ پر ایمان لایا جائے۔

اس مسئلہ کو سمجھانے کے لیے سادہ سی مثال یوں بھی ہو سکتی ہے کہ ہر ملک اپنے شہریوں کو بہتر سے بہتر سہولیات اور حقوق دینے کا وعدہ کرتا ہے، بلکہ آج کی دنیا میں تو تقریباً ہر ملک سب کو دعوت بھی دیتا ہے کہ وہ اس کے شہری بن سکتے ہیں، مگر کسی بھی ملک کے قوانین کا اطلاق ہم پر اس وقت ہوتا ہے جب ہم اس کی سر زمین میں داخل ہو جائیں اور تمام حقوق ہمیں وہ تب دیتے ہیں جب ان کی شرائط کو پورا کریں۔ جب تک ہم ان کی شرائط پر پورے نہ اُتریں، اس وقت تک ہم ان سے اپنے ملک میں بیٹھ کر تقاضا بھی نہیں کر سکتے کہ ہمیں بھی وہ حقوق دیئے جائیں جو آپ نے اپنے شہریوں کو دیئے ہوئے ہیں، بلکہ موجودہ دور میں تو ایک اور بھی تقسیم ہو گئی ہے کہ وقتی طور پر وہاں جانے والا اگر سیاحتی ویزہ لیتا ہے تو اس کے الگ حقوق ہیں اور تجارتی ویزے والے کے الگ اور مستقل وہاں قیام کرنے والے کے الگ اور کسی کو بھی اس بات پر اعتراض نہیں ہوتا کہ سیاحتی ویزے والے کو وہ حقوق کیوں نہیں جو وہاں کے شہری کو ہیں، لہذا وہاں کی سہولیات سے مستفید ہونے کے لیے ہمیں ایک تو وہاں جانا ہوگا، دوسرے ان کی شرائط پر عمل کرنا ہوگا، تب ہم اُن کے شہری بن جائیں گے اور وہ حقوق حاصل ہو جائیں گے جو اُن کے شہریوں کو ہیں۔

جب انسان اپنی چھوٹی سی سلطنت کے لیے ایسے قوانین بنانے کا حق رکھتا ہے اور سب ان کو تسلیم کرتے ہیں تو جو ذات اس جہاں کی اکیلے خالق و مالک ہے، وہ تو سب سے زیادہ حق رکھتا ہے کہ جو اس کی عبادت گزاری میں آئے، اُسے الگ سے حقوق دے، بہ نسبت اس انسان کے جو سرے سے اس کا انکار ہی کر دے۔

غلط فہمی کی بنیادی وجہ

یہ غلط فہمی پیدا ہونے کی بنیادی وجہ قرآن کی تفسیر اور شرعی قوانین سے ناواقفیت اور اپنی ناقص فہم و عقل کے مطابق بلا دلیل قرآن کی تفسیر کرنا ہے جو شرعاً ناجائز ہے، ایسے ہی بلا دلیل قرآن کی تفسیر کرنے والوں کے بارے میں حدیث شریف میں آیا ہے کہ آپ ﷺ نے فرمایا:

”مَنْ قَالَ فِي الْقُرْآنِ بَغْيٌ عِلْمٌ، فَلْيَتَوَّأْ مَقْعَدَهُ مِنَ النَّارِ“ (مسند احمد مجاز، ج: ۴، ص: ۲۵۰)

”جو شخص قرآن کے معاملے میں علم کے بغیر کوئی بات کہے تو وہ اپنا ٹھکانہ جہنم بنا لے۔“

مذکورہ بالا حدیث سے معلوم ہوا کہ بغیر دلیل و شرعی علم کے قرآن کی تفسیر بیان کرنا کتنا خطرناک عمل ہے جو آخرت کی ناکامی کا سبب بن سکتا ہے۔

اس کے ساتھ ساتھ دنیاوی نقصانات کا بھی سبب ایسے بن سکتا ہے کہ اس قسم کے تبصروں کے نتیجے میں غیر مسلم سرٹیفکیشن باڈیز سمجھتی ہیں کہ جہاں ہم اور سرسبز دے رہے ہیں وہاں حلال کی سروس بھی کیوں نہ شروع کی جائے، حالانکہ یہ خالص اسلامی احکامات کا معاملہ ہے، اس میں غیر مسلم از روئے

عمل کے بغیر علم ایسا ہے جیسے روح کے بغیر جسم۔ (حضرت امام ابوحنیفہ رحمہ اللہ)

شریعت خدمات سرانجام دینے کی اہلیت ہی نہیں رکھتا۔ اس لیے پہلے سے ہی ان کی رہنمائی صحیح طور پر کی جانی چاہیے۔

۶:..... کیا کسی غیر مسلم کا حلال و حرام کے شعبہ میں شرعاً کوئی جائز کردار ہو سکتا ہے؟

اس سوال کا جواب ہے کہ: جی ہاں! بلکہ وہ زیادہ کا حصہ دار بن سکتا ہے۔ آئیے! سمجھتے ہیں وہ کس طرح؟

بنیادی اصول

پہلے تو یہ جان لیں کہ حلال کھانا اور حرام سے بچنا مسلمان صارف پر اللہ کی طرف سے فرض ہے، لہذا وہ حلال غذا کا استعمال عبادت سمجھ کر کرتا ہے اور حلال غذا کے حصول کے بنیادی چار حصے ہوتے ہیں:

۱:..... اس کا تیار کرنا (Manufacturing)

۲:..... اسے صارف تک پہنچانا (Logistic)

۳:..... صارف (Consumer)

۴:..... شہادۃ الحلال (Certificate Halal)

اصولی بات یہ ہے کہ پہلے تین حقوق تب قابل عمل ہو پائیں گے جب چوتھا حق استعمال ہوگا، یعنی تحریری شہادت (حلال کا سرٹیفکیٹ)، اس بات کی شہادت کہ اس پروڈکٹ کے اجزائے ترکیبی حلال ہیں، اس کی تیاری کے مراحل میں حرام شامل نہیں ہے، اس کی ترسیل حرام سے بچاتے ہوئے کی گئی ہے، لہذا یہ پروڈکٹ حلال ہے تو غیر مسلم کو صرف اتنا کرنا ہے کہ مسلمان سرٹیفکیشن باڈی سے ان تمام مراحل کی تصدیق کروانی ہے، بس! باقی حلال کا میدان اس کے لیے کھلا ہوا ہے، اسی لیے:

۱:..... غیر مسلم حلال مینوفیکچرنگ کر سکتا ہے۔

۲:..... مسلمان سے حلال سرٹیفکیشن کرانے کے بعد غیر مسلم حلال اشیاء کی سپلائی بھی کر سکتا ہے۔

۳:..... غیر مسلم حلال کا صارف بھی بن سکتا ہے۔

غیر مسلم صرف حلال کی شہادت نہیں دے سکتا۔ اس سے ثابت ہوا کہ ۵% فیصد حلال میں غیر مسلم حصہ دار بن سکتے ہیں، صرف ۲۵% فیصد میں نااہل ہیں، لہذا انہیں حلال مارکیٹ میں حصہ لینے کے لیے صرف سرٹیفکیشن مسلمان سے لینی ہوگی جو اصلاً ”شرعی شہادت“ ہے۔

اسی وجہ سے پاکستان سٹینڈرڈ رٹ 2010:4992 PS بھی حلال سرٹیفکیشن باڈی کے لیے مسلمان ہونے کی شرط لگاتا ہے، لکھتا ہے کہ:

7.1 General : The Halal Certification Body (HCB) should be a Muslim entity and shall have profound belief in the

necessity of proper supply of Halal product/service and take all relevant steps to ensure Islamic responsibility have been observed in all activities. HCB shall have the responsibility for conformity with all Islamic requirements.

Ref: ACCREDITATION CONDITIONS

FOR HALAL CERTIFICATION BODY PART11

Doc G-25/01 Part II

Issue Date: 30/01/12

Page 3 Rev No: 00

یعنی حلال کا تصدیقی ادارہ مسلمان کی ملکیت ہو، جو اسلام کے بنیادی اصولوں پر ایمان رکھتا ہو، تاکہ ان اصولوں کے تحت خدمات سرانجام دے سکے۔ یہاں خاص بات لفظ ”Entity“ میں پوشیدہ ہے جو خود مختاری کا تقاضا کرتی ہے، یعنی مسلمانوں کا خود مختار ادارہ ہو، جیسا کہ کیمبرج ڈکشنری میں اس کی تعریف لکھی ہوئی ہے:

something that exists apart from other things, having its own independent existence:

اسی کی وضاحت PS:4992-2016 میں ان الفاظ کے ساتھ کی ہے:

6.1.1 : The Certification Body shall be owned, managed and operated by the Muslims.

میری رائے میں لفظ ”Control“ کا بھی اضافہ ہوتا تو اور بھی فائدہ مند رہتا، کیونکہ اصل شے اختیارات ہوتے ہیں، وہ جس کے ہاتھ میں ہوں، اصل وہی شمار ہوتا ہے۔

یہ لفظ ”Entity“ ان تمام غیر مسلم تصدیقی اداروں کو نا اہل بنا دیتا ہے جو:

۱:..... غیر مسلم کی ملکیت ہو اور غیر مسلم سٹاف ہو اور حلال کا سرٹیفکیٹ جاری کرے۔

۲:..... غیر مسلم کے مملوکہ ادارہ کی شاخ ہو یا اس کی فرینچائز ہو اور حلال کے شعبے میں مسلمان

ملازمین ہوں۔

پہلی قسم تو فوری سمجھ آنے والی ہے، مگر قسم دوم میں وضاحت مطلوب ہے:

غیر مسلم کمپنی اگر کسی دوسرے ملک میں اپنا دفتر کھولنا چاہتی ہے تو اُسے وہاں کے قوانین کے مطابق مختلف فیسوں کی مد میں اچھا خاصہ سرمایہ لگانا پڑتا ہے، اس سے بچنے کے لیے دوسرا قانونی طریقہ یہ ہے کہ یہ کمپنی وہاں کے مقامی افراد اپنی ضرورت کے مطابق تیار کرتی ہے، پھر وہ مقامی لوگ اپنے ملک میں ان کے نام پر ایک کمپنی رجسٹرڈ کرتے ہیں اور یہ بیرونی کمپنی انہیں اپنی شرائط کے ساتھ اپنا نام دے کر

اپنی فرنیچاز کا اعلان کر دیتی ہے۔

فرنیچاز کی تعریف کیمبرج ڈکشنری میں یوں مذکور ہے کہ:

A right to sell a company's products in a particular area using the company's name

اس طریقے میں خرچہ بھی بہت کم ہوتا ہے، صرف چند ہزار خرچ ہوتے ہیں اور مقصد بھی پورا ہو جاتا ہے اور وہ افراد کا گروپ جسے انہوں نے اپنی پہچان دی ہے، ان کا تابع دار بھی رہتا ہے۔ جب تک وہ کمپنی (یعنی فرنیچاز) اُن کی شرائط پر پورا اُترتی ہے، یہ نام ان کے ساتھ رہتا ہے اور جیسے ہی یہ کمپنی (یعنی فرنیچاز) اُن کی شرائط پوری کرنا چھوڑ دے یا کوئی ایسی غلطی کر بیٹھے جس سے اصل کمپنی کے نام پر حرف آتا ہو تو فوری وہ اپنا نام اور پہچان واپس لے لیتے ہیں اور اس لوکل کمپنی کی حیثیت صفر ہو جاتی ہے۔ یعنی لوکل افراد کا گروپ ہمیشہ تابع رہتا ہے اور متنوع غیر ملکی کمپنی رہتی ہے اور شریعت کی نظر میں اختیار، اہلیت ہمیشہ متنوع کے پاس ہوتے ہیں، تابع کا کوئی اعتبار نہیں۔

ایک اور مغالطہ

یہ بات بھی دیکھنے میں آئی کہ لوگ عام فوڈ کے معیارات جیسے: ”ISO“ یا ”BRC“ اور حلال کے معیارات کو ایک جیسا سمجھتے ہیں۔ بظاہر عقل یہی کہتی ہے کہ تمام دنیا کے معیارات ایک جیسے ہوتے ہیں، یعنی ان کا ایک نام ہوتا ہے، خاص مقصد ہوتا ہے، اور اس میں شرائط تحریر ہوتی ہیں جو کمپنی کو نافذ کرنا ہوتی ہیں اور آڈیٹر کسی بھی معیار کی ٹریننگ لے کر اس کا آڈٹ کر سکتا ہے، لیکن حقیقت اس کے برخلاف ہے، وہ اس طرح کہ:

قوانین، معیارات دو طرح کے ہوتے ہیں:

۱:..... انسان اپنے تجربات کی روشنی میں ایسے قوانین، معیارات مرتب کرتا ہے جن پر اگر عمل کیا جائے تو دنیاوی معاملات سہولت کے ساتھ حل ہو جاتے ہیں، یعنی ان معیارات کی غرض صرف دنیا ہوتی ہے، جیسے: ISO، Codex وغیرہ۔

۲:..... اللہ تعالیٰ انسانوں کی دنیا و آخرت کی بھلائی چاہتے ہوئے قوانین، معیارات اپنے سچے پیغمبروں کے ذریعے بذریعہ وحی اپنے ماننے والوں کو سکھاتے ہیں، یعنی معیارات کی غرض اللہ کی اطاعت، انسان کی دنیا کی کامیابی اور مرنے کے بعد والی زندگی کی کامیابی ہوتی ہے، جیسے: قرآن و سنت اور حلال سٹینڈرڈز۔

اگر اتنی بات سمجھ آگئی ہے تو سمجھ لینا چاہیے کہ حلال سٹینڈرڈز اپنے وسیع اغراض کی وجہ سے بقیہ معیارات سے بہت مختلف اور اونچا درجہ رکھتے ہیں اور اُسے سیکھنے سمجھنے کے لیے بنیادی شرط مسلمان ہونا

خدا کے دشمنوں کو راضی رکھنا عقل و دانش سے دور ہے۔ (حضرت شیخ عبدالقادر جیلانی رحمۃ اللہ علیہ)

ہے، تاکہ آڈیٹر اللہ کی اطاعت سے سمجھنے کی صلاحیت رکھے، آخرت کا تصور اُسے غلط کرنے اور غلط نہ کرنے دینے سے باز رکھے۔

اسی وجہ سے حلال انڈسٹری کے لیڈر ملائیشیا نے ایک مستقل معیار (سٹینڈرڈ) بنایا ہے، جس کا کاؤڈ ہے: MS 2300:2009

VALUE-BASED MANAGEMENT SYSTEMS REQUIREMENTS FROM AN ISLAMIC PERSPECTIVE

پوری بات کا خلاصہ

خلاصہ کلام یہ ہوا کہ اس آیت کو کسی بھی طرح غیر مسلموں کے حق میں دلیل نہیں بنایا جاسکتا، بلکہ یہ ان کی بات کے اُلٹ دلیل ہے اور کسی بھی مفسر نے اس دعویٰ کے حق میں بات نہیں کی، بلکہ مخالفت ہی نظر آئی، بلکہ مندرجہ ذیل نکات سامنے آئے:

۱:..... بغیر تحقیق قرآن و سنت بیان کرنے سے انسان خود بھی گمراہ ہوتا ہے اور دوسروں کی بھی گمراہی کا سبب بنتا ہے۔

۲:..... بغیر تحقیق قرآن و سنت بیان کرنا ناجائز اور باعث گناہ ہے۔

۳:..... حلال و حرام کے نظام کے نفاذ کی اہلیت صرف مسلمان میں پائی جاتی ہے۔

۴:..... حلال و حرام کا فیصلہ صرف مسلمان کر سکتا ہے۔

۵:..... کفر غیر مسلموں کو حلال و حرام کے ذمہ داریوں میں نااہل قرار دلاتا ہے۔

فقہاء امت کی رائے

آخر میں مختصراً فقہاء امت کی غیر مسلموں کے حلال و حرام کے شعبے میں نااہل ہونے سے متعلق وجوہات اور اقوال ذکر کرنا ضروری سمجھتا ہوں۔

سب سے پہلے تو اکل حلال و حرام کے حکم کی شرعی حیثیت معلوم کرنا ہوگی، کیونکہ ساری بحث اسی نقطہ پر محمول ہے۔

حلال و حرام کا تعلق دین کے کس شعبے سے ہے

حلال و حرام کا تعلق ”دیانات“ کے باب سے ہے، جیسا کہ مختلف فقہ کی مشہور کتب میں مذکور ہے:

”فَإِنَّ مِنَ الدِّيَانَاتِ الْحِلَّ وَالْحُرْمَةَ“ (الدر المختار وحاشیۃ ابن عابدین رحمۃ اللہ علیہ)، کتاب الخمر والاباحۃ

”وَمِنْ الدِّيَانَاتِ الْحِلُّ وَالْحُرْمَةُ“ (البحر الرائق شرح کنز الدقائق، فصل فی الاکل والشرب)

”أَمَّا مِنَ الدِّيَانَاتِ (الْحِلُّ وَالْحُرْمَةُ)“ (الغنیۃ شرح الہدایۃ، فصل فی الاکل والشرب)

فقہاء امت فرماتے ہیں کہ: حلال و حرام کا تعلق اسلام کے سب سے نازک ترین شعبے ”دیانات“

سے ہے۔

دیانات کسے کہتے ہیں؟

”دیانات“ اللہ اور اس کے بندے کے مابین خالص مذہبی بنیاد پر قائم ہونے والے حقوق کو کہتے ہیں، جسے حقوق اللہ بھی کہا جاتا ہے: ”(الديانات) هي التي بين العبد والرب“ (الدر المختار شرح تنویر الابصار وجامع البحار، کتاب النظر والاباحۃ)

حقوق کیا ہوتے ہیں؟

اسلام میں داخل ہونے کے بعد اسلامی احکامات ہر عاقل بالغ مرد، عورت کی طرف متوجہ ہو جاتے ہیں جو انہیں ان حقوق سے متعلق آگاہی فراہم کرتے ہیں جو بحیثیت مسلمان انہیں حاصل ہیں یا ان پر عمل کرنا ضروری ہے، جن کی بنیادی تقسیم تین طرح کے حقوق سے کی جاتی ہے:

۱:..... خالص اللہ کے حقوق، ۲:..... خالص بندوں کے حقوق، ۳:..... دونوں کا مجموعہ۔

ہمارا موضوع حلال و حرام سے متعلق ہے اور حلال و حرام ”دیانات“ کے ابواب سے تعلق رکھتے ہیں، لہذا ہم صرف اسی موضوع پر گفتگو کریں گے۔

خالص اللہ کے حقوق (حقوق اللہ) کسے کہتے ہیں؟

۱:..... وہ احکامات جن کا تعلق خالص بندے اور رب کے درمیان ہو۔

۲:..... جن کے ترک کرنے میں بندے کا اختیار نہ ہو۔

۳:..... جن پر عمل کرنے سے اُسے ثواب ملے اور ترک کرنے پر گناہ لکھا جائے۔

۴:..... اخروی کامیابی و ناکامی کا دار و مدار، انحصار ان احکامات پر عمل پیرا ہونے میں ہو۔ جیسا کہ: ایمان (اللہ کو ایک ماننا، آپ ﷺ کو اللہ کا آخری نبی ماننا، فرشتوں، جنت و دوزخ، روز قیامت وغیرہ کو ماننا) نماز، روزہ (سال میں رمضان کے مہینے میں روزے رکھنا)، حج (اگر استطاعت ہو تو زندگی میں ایک بار حج کرنا)، زکوٰۃ (صاحب استطاعت ہو تو سال میں ایک بار کل مال پر اڑھائی فیصد رقم نکال کر غریبوں کو دینا)۔

انہیں احکامات (یعنی مذکورہ چار قسم کے حقوق) کو ”دیانات“ سے بھی تعبیر کیا جاتا ہے اور فقہاء نے حلال و حرام کو اسی قسم میں رکھا ہے، جس کی بنیادی وجہ قرآن کریم میں بار بار اللہ تعالیٰ کا ایمان والوں کو حلال کھانے اور حرام سے اجتناب کے ذکر میں پائی جاتی ہے اور کئی احادیث میں واضح الفاظ میں بتا دیا گیا کہ حرام پیٹ میں جانے سے بندے کی عبادت قبول نہیں ہوتی، دعاء رد ہو جاتی ہے۔ حلال و حرام کی نزاکت کو دیکھتے ہوئے شریعت نے یہ علاقہ اہل ایمان کے لیے مخصوص کر دیا ہے اور صرف ان افراد کو اس میں عمل دخل کی اجازت ہے جو ایمان والے ہیں۔ اس کی نزاکت کا اندازہ اس بات سے بھی

تو خلقت کو راضی کرنے میں خالق کی ناراضگی کی پروا نہیں کرتا۔ (حضرت شیخ عبدالقادر جیلانی رحمہ اللہ)

لگا سکتے ہیں کہ ”دیانات“ کے احکامات میں کسی فاسق مسلمان کی گواہی بھی قابل قبول نہیں، اسی بنا پر: قرآن و سنت کی تشریح صرف مسلمان ہی کر سکتا ہے۔ نماز صرف مسلمان امام پڑھا سکتا ہے۔ رمضان کا چاند دیکھنے کی گواہی صرف مسلمان کی قبول کی جائے گی (شرعی گواہی میں اگر مسلمان ہو، لیکن فاسق ہو تو اس کی بھی گواہی قبول نہیں ہوگی)۔ حدود و حرم میں صرف مسلمان داخل ہو سکتا ہے۔ زکوٰۃ صرف مسلمان پر فرض ہے۔ حلال و حرام کی گواہی صرف مسلمان دے سکتا ہے۔ (اس شعبہ میں فاسق مسلمان کی گواہی قابل قبول نہیں): ”وقبل فی المعاملات قول الفاسق، ولا یقبل فی الدیانات إلا قول العدل۔“ (الہدایۃ فی شرح بدایۃ المتدی، فصل فی الاکل والشرب) شہادت کے بعد حلال و حرام کا فیصلہ صرف مسلمان کر سکتا ہے۔ (فاسق مسلمان بھی یہ حق نہیں رکھتا) حلال و حرام کے معیارات وضع کرنا مسلمان کا کام ہے (فاسق مسلمان بھی یہ حق نہیں رکھتا)۔ فاسق اسے کہتے ہیں جو علی الاعلان کسی گناہ کبیرہ میں مبتلا ہو، جیسے: سودی، جواری، شرابی، قاتل، زانی۔

عقلی مثالیں

ووٹ ڈالنے کا حق کسی بھی دنیا کے ملک میں صرف اور صرف اس کے شہریوں کو ہی ہوتا ہے۔ دنیا کے کسی بھی مذہب کا پیشوا غیر مذہب کا نہیں ہو سکتا۔ کسی بھی حساس یا غیر حساس ادارے میں داخلے کی آزادی صرف اس کے ملازمین کو ہوتی ہے، اسی وجہ سے یہ عبارت عام پڑھی جاسکتی ہے: ”Only for Staff“ جو حقوق گھر کے افراد کو اپنے گھر میں حاصل ہوتے ہیں وہ مہمان کو حاصل نہیں ہوتے، اسی لیے اُسے لفظ مہمان کی پہچان دے کر منفرد کر دیا جاتا ہے۔

اتنی سختی کی وجہ معاملے کی حساسیت ہے جو عقل کا بھی تقاضا ہے کہ صرف اس شخص کو ان معاملات میں عمل دخل کی اجازت ہونی چاہیے جن کا وہ مکلف اور اہل ہو۔ جب تک انسان کسی حالت میں خود مبتلا نہیں ہوتا، اس وقت تک اُسے اس ذمہ داری کی حیثیت، اہمیت کی پروا نہیں ہوتی، جیسے: ماں باپ ہی اپنی اولاد کا درد محسوس کر سکتے ہیں، اس جملے کا قطعاً مطلب یہ نہیں کہ باقی انسانیت احساس سے خالی ہے، بلکہ اس سے مراد یہ ہے کہ جس بھی انسان کی اپنی اولاد ہوگی، اس کا درد محسوس کرنے کی صرف اسی میں صلاحیت ہوگی یعنی اس احساس کو پانے کے لیے ماں باپ بننا شرط ہے۔ وجہ یہ ہے کہ ان تمام اصولوں اور پابندیوں کا بنیادی مقصد ایک جیسی اہلیت رکھنے والے افراد کے مشترکہ مفادات کا تحفظ ہوتا ہے اور اسلام بھی یہی بات کرتا ہے۔

اللہ رب العزت تمام انسانوں کو اپنے حقیقی خالق کو پہچاننے کی توفیق نصیب فرمائے۔

علامت اس بلا کی جو واسطے بلندی درجات کے ہوتی ہے رضاء وموافقت اور طمانیت نفس ہے۔ (حضرت ابوالحسن خرقانی رحمۃ اللہ علیہ)

مراجع ومصادر

القرآن الکریم

- احکام القرآن..... احمد بن علی الرازی الجصاص (التوفی: ۳۷۰ھ)، دارالمصنف، مصر
- روح المعانی فی تفسیر القرآن العظیم والسبع المثانی..... محمود شکاری بن عبداللہ آلوسی، (التوفی: ۱۲۷۰ھ) مکتبۃ المہمۃ بغداد
- تفسیر القرآن العظیم (ابن کثیر)..... اسماعیل بن عمر والبصری، ابوالفداء ابن کثیر، دار احیاء الکتب العربیہ، بیروت
- الجامع لاحکام القرآن (تفسیر القرطبی)..... محمد بن احمد الانصاری القرطبی، دارالکتب العربیہ للطباعة والنشر، بیروت
- التفسیر المظہری..... محمد ثناء اللہ المظہری، مکتبۃ الرشیدیہ، پاکستان
- تفسیر مقاتل بن سلیمان..... ابوالحسن مقاتل بن سلیمان بن بشیر الازدی البلیخی (التوفی: ۱۵۰ھ)، الناشر: دار احیاء التراث، بیروت
- الکشف والبیان عن تفسیر القرآن..... احمد بن محمد بن ابراہیم الشعمی، (التوفی: ۴۲۷ھ)، الناشر: دار احیاء التراث العربی، بیروت
- معالم التزیل فی تفسیر القرآن (تفسیر البغوی)..... محیی السنۃ، ابو محمد الحسن البغوی الشافعی (التوفی: ۵۱۰ھ)، الناشر: دار احیاء التراث العربی، بیروت
- غرائب القرآن و رغائب الفرقان..... نظام الدین الحسن القمی النیسابوری (التوفی: ۸۵۰ھ)، الناشر: دارالکتب العلمیہ، بیروت
- مدارک التزیل وحقائق التأویل (تفسیر النبی)..... ابوالبرکات عبداللہ بن احمد النبی (التوفی: ۷۱۰ھ)، الناشر: دارالکلم الطیب، بیروت
- اکشاف عن حقائق غوامض التزیل..... ابوالقاسم محمود بن عمرو الزمخشری، جارا اللہ (التوفی: ۵۳۸ھ)، الناشر: دارالکتب العربی، بیروت
- البحر المحیط فی التفسیر..... ابو حیان محمد بن یوسف بن علی بن یوسف بن حیان اشیر الدین الاندلسی (التوفی: ۴۵۷ھ)، الناشر: دارالفکر، بیروت
- فتح البیان فی مقاصد القرآن..... ابوالطیب محمد صدیق خان البخاری القزوینی (التوفی: ۱۳۰۷ھ) الناشر: المکتبۃ العصریہ للطباعة والنشر، صید، بیروت
- الدر المنثور..... عبدالرحمن بن ابی بکر، جلال الدین السیوطی (التوفی: ۹۱۱ھ)، دارالفکر، بیروت
- احسن التفسیر..... مولانا سید احمد حسن (التوفی: ۱۳۳۸ھ)، المکتبۃ السلفیہ، شیش محل، لاہور
- تفسیر مظہری..... علامہ قاضی محمد ثناء اللہ عثمانی پانی پتی رحمۃ اللہ علیہ (التوفی: ۱۲۲۵ھ)
- معارف القرآن..... مفتی محمد شفیع رحمۃ اللہ علیہ، ادارۃ المعارف کراچی
- تفسیر عثمانی..... علامہ محمد شہیر احمد عثمانی، ادارۃ المعارف کراچی
- تفسیر مجموعۃ القرآن..... ابوالنعمان سیف اللہ خالد، دارالاندلس، لیک روڈ، چوہدری، لاہور
- تفسیر فتح المنان المشہور بہ تفسیر حقانی..... ابو محمد عبدالحق حقانی دہلوی
- مسند الامام احمد بن حنبل..... احمد بن حنبل الشیبانی الامام، دارالمعارف، مصر
- فتح الباری شرح صحیح البخاری..... احمد بن علی بن حجر ابوالفضل العسقلانی الشافعی، الناشر: دارالمعرفۃ، بیروت
- حسامی..... محمد ابوعبداللہ حسام الدین (التوفی: ۶۴۴ھ)، مکتبۃ البشری کراچی
- رد المحتار علی الدر المختار شرح تنویر الابصار، المعروف بحاشیۃ ابن عابدین..... محمد علاء الدین الشہیر بابن عابدین (التوفی: ۱۲۵۲ھ)، دارالفکر، بیروت
- العنایۃ فی شرح الہدایہ..... محمد بن محمد بن محمود، اکمل الدین ابوعبداللہ الرومی الباقری، (التوفی: ۷۸۶ھ) دار احیاء الکتب العربیہ، بیروت
- الدر المختار شرح تنویر الابصار وجامع التجار..... محمد بن علی بن محمد الحسکفی، (التوفی: ۱۰۸۸ھ)، دارالصادر، بیروت
- الہدایۃ فی شرح ہدایۃ المبتدی..... علی بن ابی بکر الفرغانی المرغینانی، (التوفی: ۵۹۳ھ)، دار احیاء التراث العربی، بیروت، لبنان
- البحر الرائق شرح کنز الدقائق..... زین الدین بن ابراہیم بن محمد، المعروف بابن نجیم المصری (التوفی: ۷۹۰ھ) وفی آخرہ: تکملۃ
- البحر الرائق لمحمد بن حسین بن علی الطوری الحنفی القادری (ت بعد ۱۱۳۸ھ) وبالْحاشِیۃ: منہ الثالق لابن عابدین، الناشر: دارالکتب الاسلامی
- جیۃ اللہ البالغۃ..... احمد بن عبدالرحیم بن الشہید وجیہ الدین بن معظم بن منصور المعروف بہ شاہ ولی اللہ دہلوی (التوفی: ۱۱۷۶ھ)

